

ሰንበት ዘምኹራብ ጾም ፱

የካቲት 29/ 2012- ዓ.ም. (3/08/ 2020)

ንባባት: ቆላ 2:16-ፍ፣ ያዕ 4:1-12፣ ግ.ሐ 5:17-30፣ ዮሐ 2:12-ፍ።

ሰብክት: 1. “እስመ ቅንአተ ቤተክ በልዓኒ፣ ትዕይርቶሙ ለእለ ይትዔየሩከ ወድቀ ላዕሌየ፤ ወቀጸዕክዋ በጾም ለነፍስየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ፣ ጸርፊ እቶም ዝጸርፉኻውን አባይ ወደቆ፣ ንነፍሰይ ብጾም አሕሳእክዋ”። መዝ. 69:9።

መዝሙር: ቦአ ኢየሱስ ምኹራብ አይሁድ ወመሃረ ቃለ ሃይማኖት... “ኢየሱስ አብ ቤተ ጸሎት አይሁድ አተወ። ካብ መስዋዕቲ ምጽዋት እፍተወኒ አነ ዋንኦ ንሰንበት አቦኦ ንምሕረት እየ፣ ንቤት አባይ ቤት ሸቐት አይትግበርዋ ቤተ ጸሎት እያ እትሰመ፣ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ክተሕድሩ” ይብል።

አብ መዓልቲ ሰንበት ንአምላኽ ዘሕጉስ ነገር ክንገብር፣ ሕይወትና ቤት አምላኽ ገርና ክንጉዓዝ። ሰናይ እናገበርና ንሓውና ሓፍትና ክነፍቅር እሞ እምነትና ሕያው ክንገብር ከም እንኽእል ይነግረና። ኢየሱስ ነዚ አብ ቤተ መቐደስ ሰቢኻዎ ሎሚ እውን አብ ልቢ ነፍሲ ወከፍና ብቤተክርስቲያኑ ገሩ ይሰብኮ አሎ።

ጊዜ ጾም ንአምላኽ ሰሚዕና ክንክእል ዝሕግዘና ቅዱስ ጉዕዞ ሕይወት ክንመርሕ ዝሕግዘና እዩ። አብ ቤተ አምላኽ አቲና ቃሉ ክንሰምዕ፣ ካብ ሥጋኡን ደሙን ተኻፊልና ክንሕደስ ክንልወጥ እሞ ምልአት ክንረክብ ሽዑ ምስኡ ሓደ ክንከውን። ቤት አምላኽ ዝኾነ ልብና ብጋሻ ሓሳብን መንፈስን ከይንመልኦ ክንጥንቀቕ ይነግረና። ምሉእ እምነት አባና ክኃድር ከኦ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እናበለ ናይ ሎሚ መዝሙር ብፍሉይ አብዚ ጊዜ ጾም አርብዓ ክነዘውትሮ ዘሎና ደጋጊሙ ይነግረና። ዝሰምዕ እዝኒ ይሃበና።

ንሎሚ ዝተነበና ወንጌል ጎ.ኢ.ክ አብ ቤተ መቐደስ አይሁድ አትዩ ዝገበሮን ዘስተምሃሮን ይነግረና። ዮሐንስ ወንጌላዊ ነዚ ናይ ኢየሱስ አብ ቤተ መቐደስ አትዩ ዝገበሮ አብ መጀምርታ ክፍሊ ወንጌሉ እዩ ዝነግረና። አብ ናይ ካልኦት ወንጌላውያን ግን አብ መጨረሻታ ኢና እንረኽቦ። ቅ. ዮሐንስ አብ መዓልቲ ፋሲካ አይሁድ ከም ዝገበሮ ነግር። ፋሲካ አይሁድ ዓቢ ብዓል እዩ አብ ብሉይ ኪዳን። ከም ሕጊ ሙሴ አብዚ ዓቢ ብዓል ነፍሲ ወከፍ ተባዕታይ እስራኤላዊ አብ ቅድሚ አምላኽ ክቐርብ አልኦ (ዘጽአ. 34:23 ዘዳግም 16:16) እቶም ሕጊ ዘኽብሩ ኩሎም አብቲ ቤተመቐደስ ከይዶም መስዋዕቲ ክቐርቡ አለዎም። ሃብታም እንተ ኾነ ብዕራይ ወይ በግዕ ድኻ እንተኾነ ርግቢት ወይ ክልተ ባረቶ ነቲ ዝገበሮ በደል ክስውዕ አለዎ (ሌዋ 5:7) ከምኡ አብ ዓመት ካብ ዕስራ ዓመት ንላዕሊ እንተኾነ ፍርቂ ሸክል ክኸፍል አልኦ እዚ መዓልታዊ ውዕለት ብዘመኑ ዝነበረ እዩ። ካልእ ገንዘብ ከም ዲናር፣ ድራክማስ ዝተባህሉ ገንዘብ ናይ አረመን ነጋውስ ስእሊ ስለ ዝነበሮም ንምጽዋት አይበቐዑን እዮም ተባሂሎም አብ ቤተ መቐደስ ከም ምጽዋት ከውድቁ ፍቐድ አይነበረን። እቲ አብ ቤተ መቐደስ ዝመጽእ ዝነበረ ህዝቢ ብዙሕ ስለ ዝነበረ ጫውጫውታን ድምጽን ነቲ ቤተመቐደ መልክዑ አቐይርዎ ነሩ ነብያት እውን ነዚ ብዙሕ ጊዜ ይቃወምዎ ነሮም። ቤተ አምላኽ ብኻልእ ክትካእ እንከሎ ጥፍአት እዩ።

ቅንኢት ቤትካ በልዓኒ ዝብል አብ መዝ. 69:9 ዘሎ መሰረት ገሩ ኢየሱስ ሕጊ ክመልእ አብ ቤተ መቐደስ አይሁድ አትዩ ነቶም ዝሸጡን ዝገዙን ንኹሎም ካብኡ ሰጊግዎም። አብ ቤተ አምላኽ ቤት ጸሎት ዝግብኦ ቤት ሸቐጥ ብምግባርም ካብቲ ቤተ መቐደስ ሰጎንም። ንእግዚአብሔር አባይ እናበለ ብምሉእ ስልጣን ንሱ እቲ መስሕ ምጂኑ ወዲ አምላኽ ከምዝኾነ ይነግር። ቅ. ማርቆስ ምስ እዚ አተሓሔዙ ብምሉእ ስልጣን ከምዝገበሮ ይነግር ነዚ ዝተዓዘቡ መማህርሃን ሕጊ ብናይ መን ስልጣን ኢኻ ነዚ እትገብር ዘሎኻ እናበሉ ሓቲቶም (ማር 11)።

ቤተ መቅደስ ኢየሩሳሌም ነታ እስራኤላውያን አብ በረኻ ሒዞማ ዝጉዓዙ ዝነበሩ ታቦተ ኪዳን ተኪአ ህላዌ አምላኽ እትገልጽ እያ ነራ። እቲ አብ ቤተ መቅደስ ዝግበር ዝነበረ ሎሚ አብ ሕይወት ሰባት ክንርእዮ ከሎና አምሳል ናይ እቶም ሃይማኖቶም አብ ደረጃ ሸቕት ዘውርዱ ንኹሉ ነገሮም አብ ሃብቲ ዓለምን ምቕትን እድሂዐም ዝጉዓዙ፥ ንኹሉ ነገር አብ ሕይወቶም ብንዋይ ተኪአም ዝርከቡ የስምዕ፥ፍረ ናይ እዚ ኸአ ስላዔ ምዝመዛ ትዕቢት ከምኡ ፍቕሪ ካልኣት ምጉዳል የኸትል።አብቲ ሓቀኛ ትርጉም ቤተ መቅደስ ወይ ቤተ ክርስትያን ክንርኢ ከሎና አምሳል ህላዌ እግዚአብሔር አብ መንጎ ህዝቡ ምዃኑ ዘርኢ እዩ ነሩ።ከምኡ እውን እግዚአብሔር ብኢየሱስ ገሩ ህላዌኡን ሓይሉን ከም ዝገለጽ እዩ።እንተኾነ ሰብ ነዚ ብኻልእ ተኪእዎ ይጉዓዝ ኣሎ።ጾም ሰብ ጉዕዞ ሕይወቱ አብ አምላኽ ኸንብር እም ነቲ ሓቀኛ መገዲ ሒዞ ክጉዓዝ ዝሕገዞ እዩ።

አብ ቤተ መቅደስ ክንመላለስ ከም ዝግባእ።

አምላኽ አብ ቤቱ ክንመላለስ ድላዩ እዩ። ኢየሱስ አብ ኢየሩሳሌም እናኸደ አብ ቤተመቅደስ ይመላለስ ነሩ፥ ቅ. ጳውሎስ ከምኡ ካልኣት ሓዋርያት አብ ቤተ መቅደስ ይመላለሱ ነሮም። አብ ቤት አምላኽ ክንመላለስ ከሎና ምስኡ ቀጻሊ ርክብ ንገብር። አብ ሕይወትና ንአምላኽ ዝኸውን ጊዜ ሰሪዕና ክንክእል ኣሎና። ንአምላኽ አብ ናብራና አብ ርክባትና አብ ግላውን ሓባራውን ሕይወትና ቦታ ክንህቦ እንከሎና ሽዑ ክንምስክሮ ንኸእል። ቅ. ዳዊት ንዑናይ ናብ ቤት አምላኽ ምስ በሉኒ ክንደይ ተሓጎስኩ ይብል። አብኡ ምሕረት ሰላም ዕርቂ ኣሎ። አብ ሓዲስ ኪዳን ቤተ መቅደስ አምላኽ ብርእሱ ክርስቶስ ዝርከቡ፥ አብኡ አብ ቅ. ቊርባን ብመልክዕ ህብስቲ ስለ ዘሎ ካብኡ ተፈሊና ክንነብር ንሓቀኛ እምነትና አብ ምልክት ሕቶ የእትዎ እዩ። አብ ቤት አምላኽ ምምልላስ እምብኣር ምርጫ ኣይኮነን አብ ሕይወትና ከምቲ መግቢ ማይ ኣየር ዘድልየና ከምኡ ግድነት ክንገብሮ ዝግብኣና ጉዳይ እዩ። ሰብ ምስ አምላኽ ርክብ ምስ ኣቋረጸ ሽዑ ንኹሉ ክፍኣት ክገብር ድሕር ኣይብልን እዩ። ርክባትና ምስ አምላኽ ከመሎ ቤቱ ቤትና ገርናዮ ዘሎና። ከመይ እጉዓዝ ኣሎኹ እናበልና ሕልናና ክንሓትት ይግብኣና። ጉዕዞ አብ አምላኽ ገጹ ከምርሕ እንከሎ ሰላም ምርድዳእ ምትሕቑቓፍ ኣሎ ስለዚ ንአምላኽ ክንረኽቦ አብ መገዱን ቤቱን ክንመላለስ ምናልባት መገዱ ጠፊኡና ኮለል ንብል እንተለና ሎሚ ክንረኽቦ እዋኑ እዩ። መገዲ ክጠፍኣና ይክኣል እዩ ሎሚ ብቤተ ክርስትያኑ ገሩ ካብቲ ዝጠፋእናዮ ክንምለስ እሞ ተዓረቕና ክንብሎ እዋኑ እዩ።

ቤት አምላኽ ቤት ጸሎት እዩ።

እግዚአብሔር ንኣና ክጥዕመና ምእንቲ አብ ኩሉ ቦታ ዝርከብ እንከሎ ንሱ ልዕሊ ቦታን ጊዜን እንከሎ ምእንታና አብ ሓደ ፍሉይ ቦታ ክንረኽቦ ድላዩ ከይኑ። እዚ ቦታ አምላኽ እንብሎ ቤተ ጸሎት ቤተ ክርስትያን እዩ። አብ 1መቃ 7:37 “ኣ ጎይታ ነዚ ቤተ መቅደስ እዚ ብስምካ ክስመን ናይ ህዝብኻ ቤተ ጸሎትን መማኅጻንን ኪኸውን ዝኃረኻዮ ንስኻ ኢኻ” እናበለ ቤት አምላኽ ቤት ጸሎት ክንገብሮ ይሕብረና። አብዚ ቤት ጸሎት ኣቲና እንተ ጸለናሉ ጥራሕ እዩ ሓቀኛ ትርጉሙ ሒዞ ክጉዓዝ ዝኸእል። ሰባት ብዝተፈላለዩ መገዲ መልክዑ ከልውጥዎ ይኸእሉ እዮም። አብኡ ክንመላለስ ከሎና ንአምላኽ አብ ቤቱ ንረኽቦ። ጎ.ኢ.ክ. አብ ቤተ መቅደስ ይመላለስ ከም ዝነበረ እሞ አብኡ ኣትዩ ይጽልን የስተምህርን ከም ዝነበረ ወንጌል ይነግረና። ቀዳምት ክርስትያን ነዚ አብቲ መጀመርታ አብ ቤተ መቅደስ ኣይሁድ ይገብርዎ ነሮም ከምኡ አብ ገዛውቶም። ኣመንቲ ብሓባር ተኣኪቦም ዝጸልዩሉ ገዛ ናይ ኩሎም ስለ ዝኾነ ቤተ ክርስትያን ተባሂሉ። ኩሎም ክርስትያን ዝእከቡሉ ማለት እዩ። አብኡ ንስሓ ሓጢኣቶም ይረኽቡ ምስ ሓዎም ሓፍቶም ይዕረቑ አብኡ ንአምላኽ ብቕረባ ይረኽብዎ አብኡ ገጽጉም ሓዎም ይሕገዙ አብኡ ይጥመቑ አብኡ ቃል ኪዳን ይኣስሩ አብኡ እንተ ሞቱ ፍትሓት ይግበረሎም ስለዚ ሕይወት ክርስትያን ምስ ቤተ ክርስትያናም ዝተተሓሓዘ እዩ። ሎሚ ቤተ ክርስትያን ንአምላኽ ክንረኽቦ አብ መቅደሱ ኮና ክንመስግና ክንልምና ትደልየና። አምላኽይ አብ ቤትካ ከም ዝመላለስ ግበረኒ ንበሎ።

ቤት አምላኽ ልብና እዩ።

ቅ. ጳውሎስ አብ መልእኽቱ ናብ 1ቆሮ 3:16-17 “ቤት መቅደስ አምላኽ ምዃንኩምን፥ መንፈስ አምላኽ ኣባኹም ኃዲሩ ምህላወንዶ ኣይትፈልጡን ኢኹም። ሓደ እኳ ነታ ቤተ መቅደስ

አምላክ እንተ አፍረሰ አምላክ ከፍርሶ እዩ” እናበለ ኩልና ማሕደር አምላክ ከምዝኾና እሞ ነዚ ቅዱስ ቦታ ልብና ብቅድስና ክንሕዞ ከም ዝግብእና ይነግረና። ቀጺሉ ብተመሳሳሊ ርድኢት ኣብ 1ቆሮ 6:19-20 “ሰውነትኩም ቤተ መቐደስ ናይ እቲ ካብ አምላክ ዝተቐበልክምዎ ኣብ ውሽጥኹም ዘሎ መንፈስ ቅዱስ ከም ዝኾነዶ ኣይትፈልጡን ኢኹም እምብእር ናይ ገዛእ ርእሰኹም ኣይኮንኩምን” እናበለ ሓደ አማናይ ኣብ ክርስቶስ ብኹሉ ናይ ክርስቶስ ናይ አምላክ ከምዝኾነ ይነግረና። ክርስትያን ማለተ ኣብኡ አምላክ ዝነብር ማለት እዩ። ኣብ ነፍስወከፍና አምላክ ምሳና ኣሎ፣ ንሕና ታቦቱ ኢና ስለዚ ነዚ ፍሉይ ህያብ አምላክ ብምስጋናን ኣኽብሮትን ሒዝና ክንክእል ናታትና ተራ እዩ።

ኣብ ዕለተዊ ሕይወትና ነዚ ቦታ አምላክ ጥራሕ ክኸውን ዝግብእ ክወርሱ ዝረባረቡ ሕሱማት ጸላእቲ ኣለዉና፣ ብኣኣቶም ተሸኒፍና ምሩኻት ኮና ከይንነብር ሎሚ በዚ ጊዜ ጸም ነቲ ሓቀኛ መሳርያ ክንዕጠቕ ጊዜ ዝህበና እዩ። ልብና ክፉት ስለ ዝኾነ ኣብኡ ዝኣቱ እነፍቅድ ባዕልና ኢና። ኣብ ልብይ ኣብ መንፈስይ ከእትዎ ዝግብእኒ ወይ ከኣ ከይኣቱ ደው ከብሎ ዝግብእኒ ዘፍቅድ ኣነ ስለ ዝኾንኩ ኩሉ ጊዜ ንዝመጽኣኒ ጋሻ ፈሊጠ ከእትዎ ኣሎኒ። ልብና ካልኣት ከይውንንዎ እሞ ቤት አምላክ ምጂኑ ከይሓድግ ዓቢ ምስትውዓል ይሓተና። ሰብ ዝዓበዩ ጉድኣት ዝወርዶ ልቡ ንአምላክ ከይኣቱ ምፍቃድ ክኸልክል ከሎ ጥራሕ እዩ። ንአምላክ ቦታ ዝኸልኣ ልቢ ክምሕር ክዕረቕ ሰናይ ክገብር ከምኡ ኣብ ቅድስና ክበጽሕ ከቢድ እዩ። ነዚ ከቢድ ፈተን ኣብ ጊዜ ጸም ኣርብዓ ክነሸንፎ ቀሊል እዩ። ጎይታይ ኣብ ልብይ እቶ ጥራሕ ንበሎ።

ንቤት አምላክ ዝኾነ ልብና ሓቀኛ መልክዑ ነልብሶ።

ሰብ ንእግዚአብሔር ክመስል ምስኡ ክነብር እዩ ተፈጢሩ እንተኾነ ንመገዱ ስለ ዝሰሓተ ንአምላክ ክመስል ጻዕሪ ኣድልይዎ። ነዚ ንአምላክ ምምሳል ዝኾነ ዓላማ ተፈጥሮ ወድሰብ ናትና ድኽመትን ብዝንነፈና ፈተናን ዘይመልክዑ ነልብሶ። ክርስቶስ ከም ዝብሎ ብዓቲ ሰረቕቲ፣ ቤት ቂምታ፣ ሓመታ፣ ክፍኣት ኩሉ ንገብር፣ ነዚ ክነጽሪ ምቹእ ጊዜ ሎሚ እዩ። ኣብ ልብና ኣቲና ክነጽርዮ ነቲ ንመልክዕ አምላክ ተኪኡ ገዚእና ዝርከብ ክፍኣትና ትዕቢትና ሕመቕና፣ ቀንጢጥና ታቦት አምላክ፣ ማሕደር መንፈስ ቅዱስ ክንገብር ሎሚ ፍቓደኛታት ንኹን። ኣብ ልብይ እቶ ናትካ ግበረኒ ጻዕጺጹ ሒዙኒ ንዘሎ ጸላኢ ካብኡ ነጻ ክወጽእ ጸጋኻ ሃበኒ ተዓረቕኒ ንበሎ።

ብኢዮኤል ነብይ ኣቢሉ “እግዚአብሔር እምብእርሲ ሕጂውን ብጸምን ብብኽያትን ብቐኑዝማን ብምሉእ ልብኹም ናባይ ተመለሱ ክዳንኩም ዘይኮነስ ልብኹም ደኣ ቐደዱ” ይብል ኣሎ (ኢዮኤል 2:12)፣ ቀጺሉ ኣብ እምባ ጽዮን (ልብና) መለኸት ንፍሑ ጸም ኣውጁ ኣኼባ ጸውዑ ይብል። ሎሚ እውን እዚ ቃላት ኣብ ልቢ ነፍሲ ወከፍና ክኣቱን ክእወጅን ኣለዎ። ምሕረት አምላክ ክንረክብ ብልቢ ኣብ ልብና ተመለስና ጽን ክንብሎ ኣሎና። ጸምና ትርጉም ክህልዎ እንተ ኾነ ብልቢ ዝተሰነየ ክኸውን ኣለዎ።

ማርያም እታ ቀዳመይቲ ንአምላክ ኣብኣ ድላዩ ክገብር ዘፍቀደት ኣብ ከርሳ ካልኣይ ኣካል ቅድስት ስላሴ ክሓድር ዘፍቀደት ቀዳመይቲ ፍጥረ እያ። መገዲ አምላክ ቋንቋ አምላክ እትፈልጥ፣ ንኹሉ ፈተናታት ዓለም ዝረኸበት ግን ዘይተሸነፈት፣ ስደት ጥመት ውርደት ኩሉ ዝረኣየት እያ። ነዚ ኹሉ ጸበባ ጸራ ዝኸለለት ሓንቲ መዓልቲ እውን ካብ ገጽ አምላክ ዘይተኸወለት ስለ ዝኾነት ሎሚ ንሕና ምስኣ ክንጉዓዝ መገዳ ክንክተል እንከሎና መገድና ከይሰሓትና ኣብቲ ወዳ ዘለዎ ክተብጽሓን ትኽእል እያ። ኣብ ገለ እዋን መገዲ ይጠፍኣኒ ኣሎ ኣብ ገለ እዋን ሥጋይ የጥቅዓኒ ኣሎ ኣብ ገለ እውን ርጉም ሸይጣን ይዕወተለይ ኣሎ እሞ ኣብ ጎንይ ኩኒ ብፋላይ ከኣ ነዚ ጊዜ ጸም ጊዜ ጸሎት ጊዜ ንስሓ ከምቲ ዝድለ ክጉዓዞ ለምንለይ ንበላ። ማርያም ኣብ ዘላቶ ወዳ ኣሎ ክተሰምዖ ክትልምኖ ክእለት ኣለዎ ንሳ እትብለና ወደይ ዝብለኩም ግበሩ እዩ። ድላይ ወዳ ንግበር ንስሓ ንኣውጅ ሽዑ ኣብ ቤቱ ኣቲና ምሉእ ዕርቂ ንግበር።

ርሕሩሕ አምላክና ኣብዚ ቅዱስ እዋን ጽዋዕ ቅድስና ተቐቢልና ሃሌ ሉያ እናበልና ክንዝምር ከኽእለና ብሓበራ ብምሉእ ልብና ንለምና። ኣብ ኩል አምላክ ዝተመስገነ ይኹን። ብሩኽ ጸም።

ኣባ ንጉሠ ፍሥሓ